

‘ఉపాధి హామీ’ వేతన బకాయిలు అందక అల్లాడుతున్న గ్రామీణ పేదలు

గ్రామీణ పేదల జీవితాల్లో వెలుగులు నింపేందుకు, ప్రతి కుటుంబంలో ఒకరికి 100 రోజులు పని కల్పించి వారి ఆదాయం పెంచేందుకు గ్రామీణ ఉపాధి హామీ పథకం అమలు జరుపుతున్నట్లు పాలకులు ప్రచారం చేసుకొంటూనే ఉన్నారు. పాలకులు చెబుతున్నట్లు గ్రామీణ పేదల జీవితాల్లో ఈ పథకం వెలుగులు నింపకపోగా, చీకట్లను నింపుతున్నది. 100 రోజులు పని కల్పించటంలో విఫలమైన పాలకులు, పేదల రెక్కల కష్టానికి ఇవ్వవలసిన కూలి డబ్బు కూడా ఇవ్వటంలేదు.

గ్రామీణ ఉపాధి హామీ పథకాన్ని అమలు పర్చటంలో ఆంధ్రప్రదేశ్ అగ్రస్థానంలో ఉందని, అది రాష్ట్ర ప్రభుత్వం ఘనతగా ప్రశంసలు అందిస్తున్నవారికి కూలీల ఆకలి కేకలు వినిపించటంలేదు. నెలల తరబడి కూలీలకు వేతనాలు ఇవ్వకుండా వందల కోట్ల రూపాయలు ప్రభుత్వం బకాయి పెట్టటం వారి కంటికి కన్పించటంలేదు. చేసిన రెక్కల కష్టానికి కూలిడబ్బు చేతికి అందక, కుటుంబబివేషణ సమస్యగా మారి వారు పడుతున్న ఆవేదన ప్రభుత్వానికి పట్టటంలేదు.

రాష్ట్రంలో కోటి 74 లక్షల మందిని ప్రభుత్వం ఉపాధి కూలీలుగా నమోదు చేసింది. ఈ సంవత్సరం ఉపాధి పనుల కోసం కేంద్ర ప్రభుత్వం 700 కోట్లు విడుదల చేసింది. జులై నెలలో 12 లక్షల మందికి మాత్రమే ఉపాధి పనులు కల్పించారు. రాష్ట్రంలో 12,947 గ్రామ పంచాయితీలు ఉంటే 5,220 పంచాయితీల్లో జులై నెలలో ఒక్కరికి కూడా పనులు కల్పించలేదు. గ్రామీణ ఉపాధి పనుల కూలీలకు మూడు రోజుల్లోగా వేతనాలు చెల్లించాల్సి ఉండగా, నెలల తరబడి ప్రభుత్వం డబ్బు ఇవ్వటంలేదు. రూ.452 కోట్లకు పైగా ప్రభుత్వం, కూలీలకు డబ్బు బకాయి ఉంది. కూలీలకు డబ్బు చెల్లించటానికి అనేక షరతులు పెడుతున్నది. ఆధార్ అనుసంధానంతో బ్యాంక్ ఖాతా ఉండాలనీ, ఈ రెండూ నేషనల్ కార్పొరేషన్ ఆఫ్ ఇండియా (ఎన్.సీ.ఐ)కు అనుసంధానం చేయాలని కేంద్ర గ్రామీణాభివృద్ధిశాఖ ఆదేశాలు యిచ్చిందే తప్ప దాన్ని పర్యవేక్షించలేదు. ఆ పని చేయాల్సిన అధికారులు నిర్లక్ష్యంగా వ్యవహరించారు. కూలీలకు ఆ పని చేయించుకోవటం సాధ్యం కాదు. గత ఆరు నెలల కాలంలో కూలీల వేతనాలు నిలిచిపోవటం ఇది రెండవసారి. ఫిబ్రవరి - మార్చిలో 45 రోజులపాటు కూలీలకు వేతనాల్ని రాష్ట్ర ప్రభుత్వం పూర్తిగా నిలిపివేసింది. కేంద్రం విడుదల చేసిన నిధులను కూలీల వేతన బకాయిలు చెల్లించకుండా, గ్రామాల్లో సిమెంట్ రోడ్లకు మాత్రమే ఖర్చు పెట్టాలని రాష్ట్ర ప్రభుత్వం స్పష్టమైన ఆదేశాలు యిచ్చిందనీ, అందువలన కూలీల వేతన బకాయిలు ఇవ్వలేకపోతున్నామని ఉపాధి పనుల అధికారులు చెబుతున్నారు. ఉపాధి పనులపై దీని ప్రభావం పడుతున్నదని, పనులకు కూలీలు రావటానికి వెనకాడుతున్నారని చెబుతున్నారు.

గుంటూరుజిల్లా-ముప్పాళ్ళ మండలం, మాదల గ్రామానికి చెందిన 420 మంది కూలీలకు 5 లక్షల 60 వేలు బకాయిలు చెల్లించాలి. ఇదే మండలంలోని పలుదేవర్లపాడుకి చెందిన ఉపాధి కూలీ యడ్లపల్లి ప్రతాపరావు 70 రోజులు ఉపాధి పనులు చేసినందుకు గానూ 7,827 రూపాయల కూలి రావాల్సి ఉంది. ఆయన జాబ్ కార్డు నెం. 10398, ఎన్.సీ.ఐ.తో అనుసంధానమై బ్యాంకు ఖాతాలో నగదు జమ అయినట్లు సమాచారం వచ్చింది. ఏ బ్యాంకు ఖాతాలో జమైందో ఆరా తీస్తే ఎప్పుడో గేదల కొనుగోలుకు రుణం తీసుకొన్న గుంటూరులోని పంజాబ్ నేషనల్ బ్యాంకులో జమైనట్లు, దాన్ని అప్పుక్రింద జమ చేసుకొన్నట్లు బ్యాంకు అధికారులు చెప్పారు. బడా పరిశ్రమాధిపతులు ఉద్దేశపూర్వకంగా లక్షల కోట్లు ఎగనామం పెట్టినా వసూలు చేయకుండా పారు బకాయిల క్రింద వాటిని రద్దుచేస్తున్న బ్యాంకులు, ప్రభుత్వం- పొట్టకూటికోసం రెక్కలు ముక్కలు చేసుకొన్న కూలీల డబ్బును అప్పు పేరుతో వారికి దక్కుకుండా చేయటం బ్యాంక్ లు, పాలకులు ఎవరి ప్రయోజనాలకోసం ఉన్నారన్న విషయాన్ని వెల్లడిస్తున్నాయి. విజయనగరంజిల్లా చీపురుపల్లి మండలంలోని ఎలకల పేటకు చెందిన మీసాల రామప్పడు 10 వారాలు ఉపాధి పనుల్లో పాల్గొన్నాడు. అయినా ఒక్కరోజు కూడా వేతనం ఇవ్వలేదు. డబ్బుకోసం కాళ్లు అరిగేలా తిరిగితే ఎట్టకేలకు ఆధార్ తో అనుసంధానం చేసి ఒక వారం వేతనం యిచ్చారు. మిగిలిన 9 వారాలకు 7,200 రూపాయల కూలీ డబ్బు ఇంకా రావాల్సి ఉంది.

కూలి డబ్బు అందక గ్రామీణ పేదలు ఆకలితో అల్లాడుతుంటే పట్టించుకోని అధికారులు అవినీతికి పెద్దఎత్తున పాల్పడుతున్నారు. గత పది సంవత్సరాల కాలంలో రాష్ట్రంలో జరిగిన ఉపాధి పనుల్లో వెయ్యికోట్ల రూ. అవినీతి జరిగినట్లు తనిఖీల్లో వెల్లడైంది. పూర్తి తనిఖీలు జరిగి ఉంటే ఇంకా ఎక్కువ బయటపడి ఉండేది. విచారణ పేరున బయటపడిన దాన్ని కూడా తక్కువచేసి చూపుతున్నారు. రూ.వెయ్యికోట్లుగా ఉన్న అవినీతిని 356 కోట్లుగా తేల్చటం అందులో భాగమే.

గ్రామీణ పేదల మౌలిక సమస్య భూమి. అది కొద్దిమంది వద్ద పోగుపడి ఉండటంతో పేదలు భూమికి దూరమై కూలి పనులపై ఆధారపడి బ్రతకవలసి వస్తున్నది. వారికి భూ పంపిణీ జరిగి ఉంటే వారికి ఆ పరిస్థితి ఉండేది కాదు. భూ సమస్యను పరిష్కరించకుండా గ్రామీణ ఉపాధి పథకాల వంటివాటితో పేదలను మభ్యపెట్ట చూస్తున్నారు. ఉపాధి పొందటం తమ హక్కు అని, సమగ్ర భూ సంస్కరణలు అమలుపరచాలని గ్రామీణ పేదలు ఉద్యమించాలి.